

Merħba! Il-Papa jistieden lil kulhadd, ikun xi jkun it-twemmin tiegħu, sabiex ningħaqdu flimkien u nitolbu:

Sabiex ħutna li tbiegħdu mill-fidi, bil-ġhajjnuna tat-talb flimkien max-xhieda tagħna, jergġu jiskopru kemm hu qrib il-Mulej fil-ħniena tiegħu u kemm hi sabiħa l-ħajja Nisranija.



Ningabar:

Insib post għall-kwiet u ningabar. Inqiegħed lili nnifsi fil-preżenza ta' Alla u niringrazzjah ta' dak kollu li jagħmel miegħi u tal-preżenza tiegħu f'ħajti.



Fatt ċkejken:

Samwel kien zaġżuġ ta' għoxrin sena u kien tilef lil missieru meta kien għad kellu ħmistax-il sena. Kien talab fuq li talab għall-fejqa ta' missieru. Izda Alla la sema' t-talb tiegħu u lanqas ta' ommu. Hu ħass li Alla kien daħak bih. Għadda ż-żmien u bħal donnu t-telfa ta' missieru kien aċċettaha. Imma ma riedx jaf iktar b'Alla. Dan l-aħħar, sar moħħu biss fil-ħruġ, u ma riedx jaf iżjed bi studju. Ommu tgħidx kemm kienet tinkwieta għalih u titlob għalih! Darba ħareġ ma' sħabu bħas-soltu u ma tantx dam wisq biex spiċċa f'sakra fuqu ma jarax art. Huma u sejr in lura d-dar, sħabu u hu kellhom inċident ikrah. Meta stenbaħ, sab ruħu l-isptar u ommu kienet tinsab ħdejh, bid-dmugħ f'għajnejha u titlob. Fis-sodda l-oħra kien hemm sieħbu, mitluf minn sensih u jilgħabha mal-mewt.



Dam xhur sħaħ fis-sodda biex irkupra mill-inċident ikrah li kellhom u li fih sieħbu Mark kien tilef ħajtu. Kien joqgħod jhewden għax ma mietx hu flok Mark. Jekk qabel ħajtu kienet vojta kbira, issa saret abbiss. Ommu qatt ma waqfet titlob għalih biex isib il-paċi. Kienet tmur tarah kuljum iżda sħabu ma baqgħux jigu jarawh iktar. Darba minnhom, gie jarah patri u qagħad jittellem miegħu. Meta telaq beda jaħseb fuq il-kliem li kien qallu. Beda jhossu iktar kalm u seren. Iddeċieda li jibda jitlob u minn dakinhar 'il quddiem beda jhossu aħjar u ftit ftit beda jiskopri lil Ġesu mill-ġdid. Kemm ferhet ommu li t-talb tagħha kien instema'.



Naħseb f'it:

X'jista' jkun li hemm fil-ħajja tiegħi li qed ibegħedni milli jkolli relazzjoni intima ma' Ġesù? Kemm insibha faċli biex bix-xhieda u t-talb tiegħi, kif ukoll b'għajjnuna konkreta, ngħin lil xi ħadd li jkun tbiegħed minn Alla?



Nitlob:

Mulej, grazzi talli tħobbni u takkumpanjani fil-ħajja tiegħi ta' kuljum. Nitlobok Mulej biex meta nkun se naqta' qalbi, tgħinni ħalli niftakar fl-imħabba immensa tiegħek lejja u fil-ħniena infinita tiegħek.



Kliem ta' dawl:

Mhux possibbli li tkun Nisrani mingħajr ma titlob daqskemm mhux possibbli li tgħix mingħajr ma tieħu nifs.

Martin Luther



X'nista' nagħmel:

Nitlob għal xi ħadd li għaddej minn xi diffikultajiet u li tilef it-tama fil-Mulej. Inkun pront li noffri l-għajjnuna tiegħi meta jkun hemm bżonn.